

சாராம்சம்: இனிய குழந்தைகளே, தந்தை உங்களை அதிமேன்மையான மனிதர்கள் ஆக்குவதற்காகவே உங்களுக்குக் கற்பிக்கின்றார். நீங்கள் இப்பொழுது அதி சீரழிந்த மனிதர்களிலிருந்து அதி மேன்மையானவர்களாக மாறுகிறீர்கள். தேவர்களே அதிமேன்மையான மனிதர்கள் ஆவார்கள்.

கேள்வி: குழந்தைகளாகிய நீங்கள் சத்தியயுகத்தில் செய்யாத எந்த முயற்சியை இப்பொழுது இங்கு செய்கின்றீர்கள்?

பதில்: இங்கு நீங்கள் சரீர உணர்வையும் சரீர உறவுகள் அனைத்தையும் மறப்பதற்கும், ஆத்ம உணர்வுடையவர்களாகி சரீரத்தைத் துறப்பதற்கும் பெரும் முயற்சி செய்கிறீர்கள். சத்தியயுகத்தில் நீங்கள் எந்த முயற்சியும் செய்யாது எங்காவது ஓர் இடத்தில் இருக்கும் போது சரீரத்தை நீங்கிச் செல்கிறீர்கள். இந்த நேரத்தில் முயற்சி செய்து 'நான் ஓர் ஆத்மா' என்பதைப் பயிற்சி செய்கிறீர்கள். நீங்கள் இந்தப் பழைய உலகையும் பழைய சரீரத்தையும் துறந்து, புதியதொன்றை எடுக்க வேண்டும். சத்தியயுகத்தில் இத்தகைய பயிற்சிக்கான அவசியமில்லை.

பாடல்: தொலை தூர வாசி மீண்டும் ஒருமுறை அந்நிய தேசத்திற்குள் வந்துள்ளார்...

ஓம்சாந்தி. 'மீண்டுமொரு முறை' என்றால் ஒவ்வொரு சக்கரத்தின் பின்னரும் என்பதை இனிமையிலும் இனிமையான ஆன்மீகக் குழந்தைகளாகிய நீங்கள் புரிந்துகொள்கிறீர்கள். இதுவே தொலைதூர வாசி அந்நிய நாட்டிற்கு மீண்டும் ஒருமுறை வருதல் என்பதாகும். இவ்வாறு அந்த ஒருவரையிட்டே நினைவு கூரப்படுகிறது. அனைவராலும் நினைவு செய்யப்படுபவரும் அவரே ஆவார். அவர் சரீர வடிவமற்றவர்: அவருக்கென்று ஒரு சரீரமில்லை. பிரம்மா, விஷ்ணு, சங்கர் தேவர்களென அழைக்கப்படுகின்றனர். கடவுள் சிவனே பேசுகிறார் எனக் கூறப்படுகிறது. அவர் பரந்தாமத்தில் வசிக்கின்றார். அவர் என்றுமே சந்தோஷ பூமிக்கு வருமாறு அழைக்கப்படுவதில்லை. அவர் துன்ப பூமிக்கு வருமாறே அழைக்கப்படுகிறார். அவர் சங்கமயுகத்தில் மாத்திரமே வருகின்றார். முழு உலகிலும் அதி மேன்மையானவர்கள் சத்திய யுகத்திலேயே வசிக்கின்றனர் என்பது குழந்தைகளாகிய உங்களுக்குத் தெரியும். அங்கு மத்திய, சீரழிந்த தரங்கள் இருப்பதில்லை. மனிதர்கள் அனைவரிலும் ஸ்ரீ இலக்ஷ்மியும் ஸ்ரீநாராயணனுமே அதிமேன்மையானவர்கள் ஆவார்கள். ஸ்ரீ ஸ்ரீ சிவபாபாவே அவர்களை அவ்வாறு ஆக்குகின்றார் என நீங்கள் கூறுகின்றீர்கள். சிவபாபாவே ஸ்ரீ ஸ்ரீ என அழைக்கப்பட வேண்டும். ஆனால் தற்போது சந்நியாசிகள் போன்றோரும் தம்மை ஸ்ரீ ஸ்ரீ என அழைக்கின்றனர். தந்தை இப்பொழுது வந்து இவ்வுலகை அதி மேன்மையானதாகக்கொண்டார். முழு உலகிலும் அதிமேன்மையான மனிதர்கள் சத்திய யுகத்திலேயே வசிக்கின்றனர். நீங்கள் இந்நேரத்திலேயே அதி மேன்மையானவர்களுக்கும் அதி சீரழிந்தவர்களுக்கும் இடையிலான வித்தியாசத்தைப் புரிந்துகொள்கிறீர்கள். சீரழிந்த மனிதர்கள் தங்கள் சீரழிவைக் காட்டுகின்றார்கள். நீங்கள் எவ்வாறிருந்தீர்கள் என்பதை நீங்கள் இப்பொழுது புரிந்து கொள்கிறீர்கள். நீங்கள் மீண்டும் ஒருமுறை அதிமேன்மையான சுவர்க்கவாசிகள் ஆகுகின்றீர்கள். இது சங்கமயுகமாகும். இப் பழைய உலகம் நிச்சயமாகப் புதியதாகும் என்ற உத்தரவாதம் உங்களுக்கு உள்ளது. பழைய உலகம் நிச்சயம் புதியதாகுகிறது புதிய உலகம் பழையதாகுகிறது. புதிய உலகம் சத்தியயுகம் எனவும் பழைய உலகம் கலியுகமெனவும் அழைக்கப்படுகிறது. நிஜத் தங்கமான தந்தையே சத்தியத்தைப் பேசபவர் ஆவார். அவர் சத்தியம் என அழைக்கப்படுகிறார். அவர் உங்களுக்குக் கூறும் அனைத்தும் சத்தியமாகும். கடவுள் சர்வவியாபி எனக் கூறுவது பொய்யாகும். தந்தை கூறுகிறார்: பொய்யானவற்றைச் செவிமடுக்க வேண்டாம். தீயதைக் கேட்காதீர்கள், தீயதைப் பார்க்காதீர்கள்! உலகக் கல்வி பற்றிய கேள்வி வேறு விடயமாகும். அதன் மூலம் பெறப்படும் சந்தோஷம் தற்காலிகமானது. அந்த ஆத்மா மறுபிறவி எடுக்கும் போது, அவர் மீண்டும் கற்க வேண்டும். அந்த சந்தோஷம் தற்காலிகமானதாகும். இந்தச் சந்தோஷம் 21 பிறவிகளுக்கும் 21வம்சங்களுக்கும் நிலைத்திருக்கும். முழு ஆயுட்காலம் வாழ்வது என்றால் ஒரு வம்சம் என்று அர்த்தமாகும். அங்கு அகால மரணம் இருக்க மாட்டாது. இங்கு அகால மரணங்கள் எவ்வாறு இடம்பெறுகின்றன எனப் பாருங்கள்! ஞான மார்க்கத்திலும் அவர்கள் மரணிக்கின்றார்கள். நீங்கள் இப்பொழுது மரணத்தை வெல்கிறீர்கள். அது அமரத்துவப் பூமி என்பதுவும் இது மரண பூமி என்பதுவும் உங்களுக்குத் தெரியும். அங்கு அவர்கள் வயோதிபத்தை அடையும் போது தாம் குழந்தையாகவுள்ள காட்சியைப் பெற்று பின்னர் அவர்கள் தங்கள் சரீரத்தை நீங்கிச் செல்கின்றார்கள். வயோதிபம் முடிவிற்கு வரும் போது சரீரம் துறக்கப்படுகிறது. புதிய சரீரத்தைப் பெறுவது சிறந்ததாகும். அவர்கள் சந்தோஷமாக எங்கேனும் ஓர் இடத்தில் இருக்கும் போது சரீரத்தை நீங்கிச் செல்கின்றார்கள். இங்கு அந்த ஸ்திதியில் சரீரத்தை நீங்கிச் செல்ல முயற்சி தேவையாகும். அதற்கு இங்கு முயற்சி தேவையாயினும் அங்கு அது ஒரு சாதாரண விடயமாகும். இங்கு உங்கள் சொந்த சரீர உணர்வு உட்பட, அனைத்தையும் நீங்கள் மறக்க வேண்டும். நீங்கள் ஓர் ஆத்மா என உங்களைக் கருதி இப் பழைய உலகைத் துறக்க வேண்டும். நீங்கள் ஒரு புதிய சரீரத்தைப் பெறவுள்ளீர்கள். ஆத்மாக்களாகிய நீங்கள் சதோபிரதானாக இருந்த போது அழகிய சரீரங்களைப் பெற்றீர்கள். பின்னர் காமத்தியில் அமர்ந்ததால் நீங்கள் தமோபிரதான் ஆகி அழகற்றவர்கள் ஆனதுடன் அழகற்ற சரீரங்களையும் பெற்றீர்கள். நீங்கள் அழகானவர்களிலிருந்து அழகற்றவர்களாக மாறுகிறீர்கள். கிருஷ்ணருடைய பெயர் கிருஷ்ணர் ஆகும். பின்னர் ஏன் அவர் சியாம் சுந்தர் என அழைக்கப்பட்டார் (அவலட்சணமானவரும் அழகானவரும்)? கிருஷ்ணரின் நிறம் கரும் நீலமாக அவரது படங்களில் காட்டப்படுகிறது. ஆனால் அதன் உண்மையான அர்த்தத்தை எவரும் புரிந்து கொள்வதில்லை. சதோபிரதானாக இருந்த போது நீங்களும் அழகானவர்களாகவே இருந்தீர்கள் என்பதை இப்பொழுது

நீங்கள் புரிந்து கொள்கிறீர்கள். நீங்கள் இப்பொழுது தமோபிரதானாகவும் அழகற்றவர்களாகவும் ஆகியுள்ளீர்கள். சதோபிரதானானவர்களே அனைவரிலும் அதியுயர்ந்தவர்கள் என அழைக்கப்படுகின்றனர். தமோபிரதானானவர்கள் சீரழிந்தவர்கள் என அழைக்கப்படுகின்றனர். தந்தை என்றும் தூய்மையானவர். அவர் உங்களை அழகானவர்கள் ஆக்குவதற்காகவே வருகின்றார். அவர் பயணி ஆவார். அவர் கல்பம் கல்பமாக வருகின்றார். அல்லாவிட்டால் பழைய உலகைப் புதிய உலகாக மாற்றுவவர் யார்? இவ்வுலகம் இப்பொழுது தூய்மையற்றதாகவும் அவலட்சணமாகவும் உள்ளது. உலகிலுள்ள வேறெவரும் இதனை அறிய மாட்டார்கள். தந்தை உங்களை அதிமேன்மையான மனிதர்கள் ஆக்குவதற்காகவே கற்பிக்கிறார் என்பதை நீங்கள் இப்பொழுது புரிந்துகொண்டுள்ளீர்கள். நீங்கள் பிராமணர்கள் ஆகி, நீங்களே மீண்டும் ஒருமுறை தேவர்களாகவும் ஆக உள்ளீர்கள். நீங்கள் சங்கமயுகத்து பிராமணர்கள் ஆவீர்கள். இது சங்கமயுகம் என்பதை உலகிலுள்ள வேறெவரும் அறியமாட்டார்கள். சமய நூல்களில் ஒரு சக்கரத்தின் கால எல்லை ஆயிரக்கணக்கான வருடங்கள் என எழுதப்பட்டுள்ளது. ஆகவே அவர்கள் கலியுகம் இன்னும் குழந்தைப் பருவத்திலேயே இருப்பதாக நம்புகின்றனர். அதி மேன்மையானவர்களாகவும், கலியுக தூய்மையற்றவர்களிலிருந்து சத்தியயுகத்தின் தூய்மையானவர்களாகவும், மனிதர்களிலிருந்து தேவர்களாகவும் மாறுவதற்குமே நீங்கள் இங்கு வந்திருக்கின்றீர்கள் என்பதை உங்கள் இதயங்கள் இப்பொழுது புரிந்து கொண்டிருக்கின்றன. சீக்கிய சமயநூலாகிய கிரந்தத்தில் கடவுள் அழுக்கான ஆடைகளைக் கழுவியதாக எழுதப்பட்டுள்ளது. எவ்வாறாயினும் கிரந்தத்தைக் கற்பவர்கள் அதன் அர்த்தத்தைப் புரிந்துகொள்வதில்லை. தந்தை இந்நேரத்தில் வந்து உலகிலுள்ள மனிதர்கள் அனைவரையும் சுத்தப்படுத்துகிறார். நீங்கள் இப்பொழுது தந்தைக்கு முன்னால் அமர்ந்திருக்கிறீர்கள். தந்தை இங்கமர்ந்திருந்து குழந்தைகளாகிய உங்களுக்கு விளங்கப்படுத்துகிறார். வேறு எவரிடமும் படைப்பவரினதோ அல்லது அவரது படைப்பைப் பற்றிய ஞானமோ இல்லை. தந்தை ஞானக்கடல் ஆவார். அவரே சத்தியமானவரும், உயிர்வாழ்பவரும், அமரத்துவமானவரும் ஆவார். அவர் பிறப்பிற்கும் மறுபிறப்பிற்கும் அப்பாற்பட்டவர். அவர் அமைதிக்கடலும், சந்தோஷக்கடலும், தூய்மைக்கடலுமாவார். அவர்களது ஆஸ்தியைக் கொடுப்பதற்காக அவர் வரவழைப்புகின்றார். தந்தை 21 பிறவிகளுக்கு நிலைத்திருக்கக் கூடிய ஆஸ்தியை இப்பொழுது உங்களுக்குக் கொடுக்கிறார். இது அழிவற்ற ஒரு கல்வி. அதனை உங்களுக்குக் கற்பிப்பவர் அநாதியான தந்தையாவார். அரைச் சக்கரத்திற்கு நீங்கள் இராச்சியத்தைப் பெறுகிறீர்கள் பின்னர் இராவண இராச்சியம் தொடங்குகிறது. அரைச் சக்கரத்திற்கு இராம இராச்சியமும் அரைக் கல்பத்திற்கு இராவண இராச்சியமும் இருக்கிறது. ஒரேயொரு தந்தையே உயிரினும் மேலாக நேசிக்கப்படுகிறார் ஏனெனில் அவர் ஒருவரே உங்களை துன்பத்திலிருந்து விடுவித்து எல்லையற்ற சந்தோஷத்துக்கு அழைத்துச் செல்கின்றார். உங்கள் உயிருக்கும் மேலாக நீங்கள் நேசிக்கும் அவரே உங்கள் பரலோகத் தந்தை நீங்கள் நம்பிக்கையுடன் கூறுகிறீர்கள். ஆத்மாவே உயிர் என அழைக்கப்படுகிறார் (உணர்வுள்ளவர்). மனிதர்கள் அனைவரும் அவரை நினைவு செய்கின்றனர், ஏனெனில் தந்தையாகிய அவரே அனைவரையும் அரைச்சக்கரத்திற்கு துன்பத்திலிருந்து விடுவித்து அவர்களுக்கு சந்தோஷத்தையும் அமைதியையும் கொடுக்கின்றார். ஆகவே அவர் உயிரினும் மேலாக நேசிக்கப்படுகிறார். நீங்கள் சத்தியயுகத்தில் சதா சந்தோஷமாக இருப்பீர்கள் என்பதைப் புரிந்துகொள்கிறீர்கள். ஏனைய அனைவரும் அமைதி தாமத்திற்குத் திரும்புகின்றனர். பின்னர் இராவண இராச்சியம் ஆரம்பித்ததும் துன்பம் ஆரம்பமாகிறது. இது சந்தோஷத்தையும் துன்பத்தையும் பற்றிய நாடகமாகும். இங்கு ஒரு நிமிடம் சந்தோஷமும், மறுநிமிடம் துன்பம் உள்ளது என்பதை மக்கள் நம்புகின்றனர் ஆனால் சுவர்க்கம் நரகத்திலிருந்து வேறுபட்டது என்பதை நீங்கள் புரிந்து கொண்டுள்ளீர்கள். தந்தை, இராமர் சுவர்க்கத்தை ஸ்தாபிக்கிறார். இராவணன் நரகத்தை ஸ்தாபிக்கின்றான். அவனது கொடும்பாவியே வருடாவருடம் எரிக்கப்படுகிறது. எவ்வாறாயினும் ஏன் அவர்கள் அவனை எரிக்கின்றார்கள்? அவன் எப்படிப்பட்டவன்? அவர்களுக்கு எதுவும் தெரியாது. அவர்கள் அதனைச் செய்வதற்காக அதிகளவு செலவழிக்கின்றனர். அவர்கள் அமர்ந்திருந்து பல கதைகளைக் கூறுகின்றனர். இராமரது மனைவியான சீதாதேவி இராவணனால் கடத்தப்பட்டதாக அவர்கள் கூறுகின்றனர். அது உண்மையில் இடம்பெற்றுள்ளதாக மக்கள் நம்புகின்றனர். அனைவரது தொழிலும் இப்பொழுது உங்களுக்குத் தெரியும். இந்த ஞானம் உங்கள் புத்தியில் உள்ளது. முழு உலகின் புவியியலும் வரலாறும் எந்த மனிதர்களுக்கும் தெரியாது. தந்தைக்கு மட்டுமே தெரியும். உலகைப் படைப்பவர் என அவரை அழைக்க முடியாது. உலகம் என்றும் நிலைத்திருப்பதாகும். ஆனால் தந்தை வந்து எவ்வாறு சக்கரம் சுழல்கிறது என்ற ஞானத்தைக் கொடுக்கிறார். பாரதத்தில் இலக்ஷ்மியும் நாராயணனுமே தங்கள் இராச்சியத்தை ஆட்சி புரிந்தனர். பின்னர் என்ன நடந்தது? தேவர்கள் எவரின் மீதும் போர் தொடுத்தனர்? இல்லவே இல்லை! அரைக்கல்பத்தின் பின் இராவண இராச்சியம் ஆரம்பமாகியதும் தேவர்கள் பாவப் பாதையில் வீழ்ந்தனர். இருப்பினும் ஒரு யுத்தத்தில் அவர்கள் தோற்கடிக்கப்பட்டார்கள் என்பது அதன் அர்த்தமல்ல. இராவணன் போன்றவற்றின் கேள்விக்கோ அல்லது யுத்தத்தின் மூலமாக தமது இராச்சியத்தை வெற்றி கொண்டார்கள் அல்லது இழந்தார்கள் என்ற கேள்விக்கோ இடமில்லை. நீங்கள் யோகத்தில் நிலைத்திருந்து, தூய்மையாகி உங்கள் தூய இராச்சியத்தை ஸ்தாபிக்கின்றீர்கள். உங்கள் கைகளில் நீங்கள் எதனையும் ஏந்திக் கொண்டிருப்பதில்லை. இதுவே இரட்டை அகிம்சை ஆகும். முதலாவதாக, நீங்கள் தூய்மை என்ற அகிம்சையை கடைப்பிடிக்கின்றீர்கள். இரண்டாவதாக, நீங்கள் எவருக்கும் துன்பம் கொடுப்பதில்லை. காம வாளை உபயோகிப்பதே அனைத்திலும் மிகக்கொடிய வன்முறை ஆகும். அது ஆரம்பத்திலிருந்து மத்தியினூடாக இறுதிவரை துன்பத்தை விளைவிக்கிறது. இராவண இராச்சியம் ஆரம்பமாகும் போதே துன்பம் ஆரம்பமாகின்றது, அத்துடன் நோய்களும் ஆரம்பிக்கின்றன. இப்பொழுது பல நோய்கள்

இருப்பதாலேயே பல வகையான மருந்துகளும் கண்டுபிடிக்கப்பட்டுள்ளன. மக்கள் நோயாளிகள் ஆகியுள்ளனர். நீங்கள் யோக சக்தியின் மூலம் 21 பிறவிகளுக்கு நோய்களிலிருந்து விடுதலையடைகிறீர்கள். அங்கு துன்பத்தின் அல்லது நோய்களின் சுவடு இருக்கமாட்டாது. நீங்கள் அதற்காகவே கற்கிறீர்கள். கடவுள் உங்களைத் தேவ தேவியர்கள் ஆக்குவதற்காகவே கற்பிக்கிறார் என்பதைக் குழந்தைகளாகிய நீங்கள் புரிந்துள்ளீர்கள். இந்தக் கல்வி மிகவும் இலகுவானதாகும். அவர் முழுச்சக்கரத்தின் ஞானத்தையும் 30 அல்லது 45 நிமிடத்தில் விளங்கப்படுத்துகிறார். எவர் 84 பிறவிகளை எடுப்பார்கள் என்பது உங்களுக்குத் தெரியும். கடவுள் உங்களுக்குக் கற்பிக்கிறார். அவர் அசீரியானவர். அவரது உண்மையான பெயர் சிவன் ஆகும். அவரே அனைவருக்கும் நன்மைபயப்பவரும் அனைவருக்கும் ஜீவன்முக்தி அளிப்பவரும் ஆவார். அவர் அதி மேன்மையான தந்தை, அவர் உங்களையும் அதிமேன்மையான மனிதர்களாக ஆக்குகின்றார். தந்தை உங்களுக்குக் கற்பித்து உங்களைத் புத்திசாலிகள் ஆக்குவதுடன், அவர் கூறுகின்றார்: சென்று ஏனையோருக்கும் கற்பியுங்கள்! பிரம்மகுமாரர்கள் பிரம்மகுமாரிகளாகிய உங்களுக்குச் சிவபாபாவே கற்பிக்கிறார். பிரம்மாவின் மூலம் நீங்கள் தத்தெடுக்கப்பட்டுள்ளீர்கள். எங்கிருந்து பிரஜாபிதா பிரம்மா வந்தார்? மக்கள் இதனையிட்டுக் குழப்பமடைகிறார்கள். அவரது பல பிறவிகளின் இறுதிப் பிறவியில் தத்தெடுக்கப்பட்டதாகக் கூறப்படுகிறது. ஆனால் யார் பல பிறவிகள் எடுத்தார்கள்? இலக்ஷ்மியும் நாராயணனுமே முழு 84 பிறவிகளையும் எடுத்தவர்கள் ஆவர். அதனாலேயே கிருஷ்ணர் அவலட்சணமானவரும் அழகானவரும் எனக் கூறப்படுகிறது. அவர் அழகானவராக இருந்தார். ஆனால் பின்னர் இரண்டு கலைகளை (தூய்மையின்) இழந்தார். நாளடைவில் கலைகள் தொடர்ந்தும் குறைவடைந்து, இப்பொழுது எதுவுமே எஞ்சாதிருக்கின்றது. மீண்டும் ஒருமுறை தமோபிரதானிலிருந்து சதோபிரதானாக ஆகுவது எவ்வாறு? தந்தை கூறுகின்றார்: என்னை நினைவு செய்தால், நீங்கள் தூய்மையாகுவீர்கள். இந்த ஞானமே உருத்திர யாகம் என்பதை நீங்கள் அறிவீர்கள். பிராமணர்கள் யாகத்தை வளர்ப்பதற்குத் தேவையாவார்கள். குழந்தைகளாகிய நீங்களே உண்மையான பிராமணர்கள். நீங்களே உண்மையான கீதையை கூறுபவர்களும் ஆவீர்கள். இதனாலேயே இது உண்மையான கீதாபட்சலா (கீதையை கற்குமிடம்) என நீங்கள் எழுதுகிறீர்கள். அந்தக் கீதையில் கீதையைப் பேசியவரின் பெயரினை அவர்கள் மாற்றிவிட்டார்கள். ஆம், யார் சென்ற கல்பத்தில் வந்து தங்கள் ஆஸ்தியைக் கோரிக் கொண்டார்களோ அவர்கள் மீண்டும் வந்து கோரிக் கொள்வார்கள். உங்கள் இதயத்திடம் வினவுங்கள்: நான் முழுமையான ஆஸ்தியையும் பெற்றுக்கொள்வேனா? மக்கள் சரீரத்தை விட்டுச் செல்லும் போது வெறும் கையுடனேயே செல்கின்றனர். அந்த அழியக்கூடிய வருமானம் எதனையும் எவராலும் தங்களுடன் எடுத்துக் செல்ல முடியாது. இருப்பினும் நீங்கள் உங்கள் சரீரத்தை விட்டுச் செல்லும் போது, உங்கள் கைகள் நிரம்பியவர்களாக நீங்கள் செல்வீர்கள், ஏனெனில் நீங்கள் 21 பிறவிகளுக்கு வருமானத்தைச் சேகரிக்கிறீர்கள். மனிதர்களது செல்வம் அனைத்தும் தூசாக மாறப் போகிறது. ஆகவே ஏன் அனைத்தையும் மாற்றி பாபாவிடம் கொடுக்கக் கூடாது? பல தானங்களைக் கொடுப்பவர்கள் தங்கள் அடுத்த பிறவியில் செல்வந்தர்கள் ஆகுகின்றனர் ஏனெனில் அவர்கள் அவற்றை மாற்றுகின்றனர். நீங்கள் இப்பொழுது அனைத்தையும் புதிய உலகின் 21 பிறவிகளுக்கு மாற்றுகிறீர்கள். நீங்கள் 21 பிறவிகளுக்குப் பிரதிபலனைப் பெறுகின்றீர்கள். அவர்கள் மாற்றம் செய்யும் அனைத்தும் தற்காலிகமான ஒரு பிறவிக் கே ஆகும். நீங்கள் அனைத்தையும் 21 பிறவிகளுக்கு மாற்றம் செய்கிறீர்கள். தந்தையே அருள்பவர். இது நாடகத்தில் நிச்சயிக்கப்பட்டுள்ளது. அனைவரும் தாங்கள் செய்யும் விடயங்களுக்கேற்ப பலனைப் பெற்றுக்கொள்கின்றனர். அவர்கள் தானங்களைக் கொடுத்துப் புண்ணியத்தை மறைமுகமாகச் செய்கின்றனர். பின்னர் அதற்கான பலனைத் தற்காலிகமான காலப்பகுதிக்குப் பெற்றுக் கொள்கிறார்கள். இது நேரடியானது. நீங்கள் இப்பொழுது அனைத்தையும் புதிய உலகிற்காக மாற்றம் செய்யவேண்டும். இந்த பிரம்மாவைப் பாருங்கள். அவரிடம் அதிகளவு தைரியம் இருந்தது. அனைத்தும் கடவுளால் கொடுக்கப்பட்டது என நீங்கள் கூறுகிறீர்கள். இப்பொழுது அனைத்தையும் மீண்டும் என்னிடம் கொடுங்கள் நான் உங்களுக்கு உலக இராச்சியத்தைத் தருவேன் எனத் தந்தை கூறுகிறார். பாபா அனைத்தையும் உடனடியாகக் கொடுத்தார். அவர் எதனைப் பற்றியும் சிந்திக்கவில்லை. அவர் அனைத்திற்கான அதிகாரத்தையும் முழுமையாக சிவபாபாவிற்குக் கொடுத்தார். தான் உலக இராச்சியத்தைப் பெறப் போகிறேன் என மிகுந்த போதையைக் கொண்டிருந்தார். அவர் தனது குழந்தைகள் போன்றோரைப் பற்றியும் சிந்திக்கவில்லை. கடவுளே அனைத்தையும் கொடுப்பவர், ஆகையால் நான் யாருக்கும் பொறுப்பாளி அல்ல. 21 பிறவிகளுக்கு அனைத்தையும் மாற்றுவது எவ்வாறு எனத் தெரிந்து கொள்வதற்கு தந்தை பிரம்மாவைப் பாருங்கள். தந்தையைப் பின்பற்றுவீர்கள்! பிரஜாபிதா பிரம்மா அதைச் செய்தார். கடவுளே அருள்பவர். அவர் இவரைத் தூண்டினார். நீங்களும் தந்தையிடமிருந்து இராச்சியத்தைக் கோருவதற்காகவே வந்திருக்கின்றீர்கள் என்பதை நீங்கள் புரிந்து கொண்டுள்ளீர்கள். நாளுக்கு நாள் நேரம் குறுகிக்கொண்டு செல்கிறது. அத்தகைய அனர்த்தங்கள் வரும். அதைப் பற்றிக் கேட்கவும் வேண்டாம்! எமதுவர்கள் வந்துவிடுவார்களோ என வியாபாரிகள் தங்கள் மூச்சைப் பிடித்துக் கொண்டிருப்பதுண்டு. ஓர் அதிகாரியின் முகத்தைப் பார்த்ததுமே சிலர் மயக்கமடைந்து விடுகின்றனர். காலம் கடந்து செல்லும் போது இவை மிகவும் விரக்தியை ஏற்படுத்தும். மக்கள் தங்கம் போன்றவற்றை வைத்திருக்க அனுமதிக்கப்பட மாட்டார்கள். உங்களிடம் என்ன எஞ்சியிருக்கும்? உங்களிடம் எதனையும் வாங்குவதற்கு பணம் கூட இருக்கமாட்டாது. வங்கித் தாள்கள் எதுவும் இருக்கமாட்டாது. முழு இராச்சியமும் மாற உள்ளது. இறுதியில் மக்கள் அதிகளவு துன்பத்துடன் மரணிப்பார்கள். பெரும் துன்பத்தின் பின்னர் சந்தோஷம் இருக்கும். இது 'காரணம் இன்றிய இரத்த வெள்ளம்' எனக் கூறப்படுகிறது. இயற்கை அனர்த்தங்களும் இடம்பெறும். அவை அனைத்தும் நடைபெறுவதற்கு முன்னர்

தந்தையிடமிருந்து உங்கள் முழு ஆஸ்தியையும் கோரிக்கொள்ளுங்கள். எது எவ்வாறாயினும், உலாவித்திரியுங்கள், சுற்றிப் பயணியுங்கள். ஆனால் தொடர்ந்தும் தந்தையை நினைவு செய்தால், நீங்கள் தூய்மையாகுவீர்கள். பாரிய அழிவுகள் வரும் போது, மக்கள் விரக்திக் கூக்குரலிடுவார்கள். இறுதியில் சிவபாபாவை மட்டுமே நினைவு செய்யத்தக்க வகையில் குழந்தைகளாகிய நீங்கள் இப்பொழுது அதிகளவில் நினைவு செய்யும் பயிற்சியைக் கொண்டிருக்க வேண்டும். நீங்கள் சரீரத்தை விடும் பொழுது பாபாவின் நினைவில் இருப்பீர்கள். நண்பர்களோ உறவினர்களோ நினைவு செய்யப் படக்கூடாது. நீங்கள் இதனைப் பயிற்சி செய்ய வேண்டும். தந்தையை மட்டும் நினைவு செய்து நாராயணன் ஆகுங்கள். நீங்கள் இந்தப் பயிற்சியை அதிகளவு செய்ய வேண்டும் இல்லையேல் அதிகளவு வருந்த நேரிடும். நீங்கள் வேறு எவரையும் நினைவு செய்தீர்களாயின் சித்தியடைய மாட்டீர்கள். சித்தியடைபவர்களே வெற்றிமாலையில் கோர்க்கப் படுவார்கள். உங்களையே வினவுங்கள்: நான் தந்தையை எந்தளவு நினைவு செய்கிறேன்? நீங்கள் எவற்றிலேனும் தங்கியிருப்பீர்களாயின் இறுதிக்கணங்களில் அதனையே நீங்கள் நினைவு செய்வீர்கள். நீங்கள் எவற்றிலும் தங்கியிருக்காது விடின் நீங்கள் எதனையும் நினைவுசெய்யமாட்டீர்கள். என்னிடம் எதுவுமில்லை எனத் தந்தை கூறுகிறார். இது என்னுடையதல்ல. அதற்கு மாற்றீடாக இந்த ஞானத்தை எடுத்துக்கொள்ளுங்கள் அப்போது 21 பிறவிகளுக்கு நீங்கள் ஆஸ்தியை கோரிக்கொள்வீர்கள். இல்லையேல் நீங்கள் சுவர்க்க இராச்சியத்தை இழந்து விடுவீர்கள். நீங்கள் தந்தையிடமிருந்து ஆஸ்தியை பெறவே இங்கு வருகிறீர்கள். நீங்கள் நிச்சயம் தூய்மையாக வேண்டும். இல்லாவிடின் தண்டனையின் மூலம் கர்மக்கணக்குகள் தீர்க்கப்பட்டு நீங்கள் ஓர் அந்தஸ்தினைப் பெறமாட்டீர்கள். ஸ்ரீமத்தைப் பின்பற்றுவதன் மூலம் உங்கள் மடியில் கிருஷ்ணரை நீங்கள் கொண்டிருப்பீர்கள். அவர்கள் கிருஷ்ணரைப் போல் ஒரு கணவரோ அல்லது குழந்தையோ வேண்டும் எனக் கூறுகிறார்கள். சிலர் நன்றாகப் புரிந்து கொள்கிறார்கள், ஆனால் ஏனையோர் தவறான விடயங்களைக் கூறுகிறார்கள். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டுபிடிக்கப்பட்டிருக்கும் குழந்தைகளுக்கு உங்கள் தந்தை தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்

1. பிரம்மபாபா எதைப் பற்றியும் சிந்திக்காது, தன்னிடமிருந்த அனைத்தையும் மாற்றி அவற்றிற்கான முழு அதிகாரத்தையும் சிவபாபாவிற்கு வழங்கினார். அவ்வாறே, தந்தையைப் பின்பற்றி 21 பிறவிகளுக்கான வருமானத்தைச் சேமித்துக் கொள்ளுங்கள்.
2. இறுதியில் தந்தையைத் தவிர வேறு எதையும் நினைவு செய்யாதளவில் அவரின் நினைவில் நிலைத்திருக்கும் அத்தகைய பயிற்சியை செய்யுங்கள். எதுவும் எங்களுக்குச் சொந்தமானதல்ல. அனைத்தும் சிவபாபாவுடையதாகும். அல்பாவையும் பீற்றாவையும் மாத்திரமே நினைவுசெய்யுங்கள். இந்த விழிப்புணர்வைக் கொண்டிருப்பதனால், நீங்கள் சித்தியடைந்து வெற்றிமாலையில் ஒருவர் ஆகுவீர்கள்.

ஆசீர்வாதம்: மகாமந்திரமான 'மன்மனாபவ' என்ற மந்திரத்தினால் சகல வகையான துன்பத்திற்கும். அப்பால் சென்று சதா சந்தோஷ சொரூபமாக ஆகுவீர்களாக. எத்தகைய துன்பம் உங்களுக்கு வர நேரிட்டாலும் சகல துன்பத்தையும் அகற்றுகின்ற மந்திரத்தை எடுத்துக் கொள்ளுங்கள். உங்கள் கனவிலேனும் சற்றேனும் துன்பத்தை அனுபவம் செய்யாதீர்கள். உடல் சுகவீனமுற்றாலோ அல்லது உங்கள் செல்வத்தில் தளம்பல் ஏற்பட்டாலோ என்ன நடந்தாலும், துன்பத்தின் அலை உங்களைத் தாக்கக் கூடாது. கடலின் அலைகள் வந்து போகும் போது, நீச்சல் தெரிந்தவர்கள் அந்த அலைகளுக்குள் சந்தோஷமாக நீந்துவார்கள். அவர்கள் அலைகளில் பாய்ந்து ஒரு விளையாட்டைப் போன்று அப்பால் செல்வார்கள். எனவே, நீங்கள் கடலின் குழந்தைகள் நீங்கள் சந்தோஷத்தின் சொரூபங்கள் என்பதால் எந்தத் துன்ப அலைகளையும் உங்களை நெருங்க அனுமதிக்காதீர்கள்.

சுலோகம்: உங்கள் ஒவ்வொரு எண்ணத்திலும் நடைமுறை ரீதியில் திடங்கற்பம் என்ற சிறப்பியல்பு இருக்கட்டும். அப்பொழுது வெளிப்பாடு இடம்பெறும்.

ஓம் சாந்தி